

**അങ്കണവാടികളുടെ വിവരങ്ങൾ**

276 (3304) ശ്രീ. പി. ബാലചന്ദ്രൻ: താഴെക്കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) തൃശ്ശൂർ നിയോജകമണ്ഡലത്തിൽ എത്ര അങ്കണവാടികൾ ഉണ്ടെന്നും അവയുടെ വിശദാംശങ്ങളും ലഭ്യമാക്കുമോ?

തൃശ്ശൂർ നിയോജകമണ്ഡലത്തിൽ ആകെ 179 അങ്കണവാടികൾ പ്രവർത്തിക്കുന്നുണ്ട്. പ്രസ്തുത 179 അങ്കണവാടികളുടെ വിശദാംശങ്ങൾ അനുബന്ധമായി ചേർക്കുന്നു.\*

(ബി) തൃശ്ശൂർ നിയോജകമണ്ഡലത്തിൽ ഏതെങ്കിലും അങ്കണവാടികൾ വാടക കെട്ടിടത്തിൽ പ്രവർത്തിക്കുന്നുണ്ടോ; എങ്കിൽ പ്രസ്തുത അങ്കണവാടികൾക്ക് കെട്ടിടം ഉണ്ടാക്കുന്നതിനുള്ള നടപടികൾ സ്വീകരിക്കാമോ?

തൃശ്ശൂർ നിയോജകമണ്ഡലത്തിൽ 66 അങ്കണവാടികൾ വാടക കെട്ടിടങ്ങളിൽ പ്രവർത്തിക്കുന്നുണ്ട്. പ്രസ്തുത അങ്കണവാടികൾക്ക് സ്ഥലം ലഭ്യമാക്കുന്ന മുറയ്ക്ക് അങ്കണവാടി കെട്ടിട നിർമ്മാണങ്ങൾക്കായുള്ള വിവിധ പദ്ധതികളിൽ ഉൾപ്പെടുത്തി കെട്ടിടം നിർമ്മിക്കുന്നതിന് നടപടി സ്വീകരിക്കുന്നതാണ്.

**വനിത-ശിശു വികസന വകുപ്പ് മുഖേന ഭക്ഷ്യധാന്യങ്ങൾ**

277 (3305) ശ്രീമതി ഒ. എസ്. അംബിക: താഴെക്കാണുന്ന ചോദ്യങ്ങൾക്ക് ആരോഗ്യ-വനിത-ശിശുവികസന വകുപ്പുമന്ത്രി സദയം മറുപടി നൽകുമോ:

(എ) വനിത-ശിശു ഭക്ഷ്യ വകുപ്പ് കുഞ്ഞുങ്ങൾ, കൗമാരക്കാരായ പെൺകുട്ടികൾ, ഗർഭിണികൾ, വൃദ്ധർ, മുലയൂട്ടുന്ന അമ്മമാർ എന്നിവർക്കായി ഭക്ഷ്യധാന്യങ്ങൾ വിതരണം ചെയ്യുന്നുണ്ടോ?

വനിതാ ശിശുവികസന വകുപ്പ് തദ്ദേശഭരണ സ്ഥാപനങ്ങൾ നടപ്പിലാക്കിവരുന്ന അനുപൂരക പോഷകാഹാര പദ്ധതി മുഖേന 6 മാസം മുതൽ 6 വയസ്സ് വരെയുള്ള കുട്ടികൾ, ഗർഭിണികൾ, പാലൂട്ടുന്ന അമ്മമാർ എന്നിവർക്കായി പോഷകാഹാരങ്ങൾ നൽകിവരുന്നു. അതോടൊപ്പം സ്കൂളിൽ പോകാത്ത (School dropout) ആയ 11-14 വയസ്സുവരെയുള്ള പെൺകുട്ടികൾക്ക് കേന്ദ്ര ഗവൺമെന്റിന്റെ സ്കീം ഫോർ അഡോളസെന്റ് ഗേൾസ് പദ്ധതിയിലൂടെ പോഷകാഹാര വിതരണവും ചെയ്യുന്നു. വൃദ്ധർക്ക് വനിതാ ശിശുവികസന വകുപ്പിലൂടെ പ്രത്യേക പോഷകാഹാര പദ്ധതിയൊന്നും നടപ്പിലാക്കുന്നില്ല.

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

(ബി) ഉണ്ടെങ്കിൽ ഓരോ വിഭാഗത്തിനും പ്രതിമാസം എത്ര ഭക്ഷ്യധാന്യങ്ങൾ വിതരണം ചെയ്യുന്നത്; ഓരോ വിഭാഗത്തെയും തെരഞ്ഞെടുക്കുന്നതിനുള്ള അർഹതാ മാനദണ്ഡം വിശദമാക്കുമോ?

തദ്ദേശസ്വയംഭരണ സ്ഥാപനങ്ങൾ മുഖേന നടപ്പിലാക്കിവരുന്ന അനുപുരക പോഷകാഹാര പദ്ധതി 50% കേന്ദ്ര വിഹിതവും 50% സംസ്ഥാന വിഹിതവും വിനിയോഗിച്ച് നടപ്പിലാക്കിവരുന്ന കേന്ദ്രാവിഷ്കൃത പദ്ധതിയാണ്. ടി പദ്ധതി പ്രകാരം 6 മാസം മുതൽ 6 വയസ്സ് വരെയുള്ള കുട്ടികൾക്ക് ഒരു ദിവസം 8 രൂപയും ഗുരുതര പോഷകാഹാര കുറവുള്ള കുട്ടികൾക്ക് 12 രൂപയും ഗർഭിണികൾ, പാലൂട്ടുന്ന അമ്മമാർ എന്നിവർക്ക് 9.50 രൂപയും കേന്ദ്ര സർക്കാർ നിശ്ചയിച്ചിട്ടുണ്ട്. ഓരോ വിഭാഗത്തിനും അങ്കണവാടികളിലൂടെ നൽകിവരുന്ന അനുപുരക പോഷകാഹാര പദ്ധതിയുടെ വിശദാംശങ്ങൾ ചുവടെ ചേർക്കുന്നു.

1. അനുപുരക പോഷകാഹാര പദ്ധതി - 6 മാസം മുതൽ 6 വയസ്സ് വരെയുള്ള കുട്ടികൾക്ക് നൽകുന്നു. 6 മാസം മുതൽ 3 വയസ്സ് വരെയുള്ള കുട്ടികൾക്ക് കുടുംബശ്രീയുടെ സ്വയംസഹായ സംഘങ്ങൾ നിർമ്മിക്കുന്ന അമൃതം ന്യൂട്രിമിക്സ് ടേക്ക് ഹോം രേഷനായി അനുവദിക്കുന്നു. ഈ പോഷക മിശ്രിതത്തിൽ (100 gm), ഗോതമ്പ്-45 gm, കടല-15 gm, സോയ-10gm, കപ്പലണ്ടി-10gm, പഞ്ചസാര-20gm എന്നിവ അടങ്ങിയിരിക്കുന്നു. ഒരു ഗുണഭോക്താവിന് ഒരു ദിവസം 135 gm ന്യൂട്രിമിക്സ് എന്ന അളവിൽ ഒരു മാസം 25 ന്യൂട്രിമിക്സ് ദിവസത്തേക്ക് (3.375Kg) അമൃതം ന്യൂട്രിമിക്സ് ടേക്ക് ഹോം രേഷനായി അനുവദിക്കുന്നു. കേന്ദ്ര സർക്കാർ നിഷ്കർഷിച്ചിട്ടുള്ള 500 കലോറി ഊർജ്ജവും 12-15 ഗ്രാം പ്രോട്ടീനും ഇതിലൂടെ ഉറപ്പാക്കുന്നു. 2019 മേയ് മാസം മുതൽ സംസ്ഥാനത്തൊട്ടാകെ 11 മൈക്രോ ന്യൂട്രിയന്റ്സ് ഉപയോഗിച്ച് ഫോർട്ടിഫൈ ചെയ്ത ഫോർട്ടിഫൈഡ് അമൃതം ന്യൂട്രിമിക്സ് വിതരണം ചെയ്യുന്നു. അർഹതാ മാനദണ്ഡം അങ്കണവാടിയിൽ രജിസ്റ്റർ ചെയ്തിട്ടുള്ള എല്ലാ ഗുണഭോക്താക്കൾക്കും ഈ പദ്ധതിയുടെ ആനുകൂല്യവും ലഭിക്കുന്നതാണ്. 3 വയസ്സ് മുതൽ 6 വയസ്സ് വരെയുള്ള കുട്ടികൾക്ക് അങ്കണവാടികളിലൂടെ പ്രഭാത ഭക്ഷണം, ഉച്ച ഭക്ഷണം, ജനറൽ ഫീഡിംഗ് എന്നിവ നൽകി വരുന്നു. കേന്ദ്ര സർക്കാർ നിഷ്കർഷിച്ചിട്ടുള്ള ന്യൂട്രിമിക്സ് സ്റ്റാൻഡേർഡ്സ് ഉറപ്പാക്കി ഓരോ പഞ്ചായത്തും തദ്ദേശീയ താല്പര്യങ്ങളുടെയും ലഭ്യതയുടെയും അടിസ്ഥാനത്തിൽ ഭക്ഷ്യ വസ്തുക്കൾ നൽകിവരുന്നു. കോവിഡ്-19 വ്യാപനത്തെത്തുടർന്ന് അങ്കണവാടികൾ അടഞ്ഞുകിടക്കുന്നതിനാൽ പ്രഭാത ഭക്ഷണം, ഉച്ചഭക്ഷണം, ജനറൽ ഫീഡിംഗ് എന്നിവയ്ക്ക് ആവശ്യമായ ഭക്ഷണ പദാർത്ഥങ്ങൾ പ്രതിമാസം 25 പോഷക ദിനങ്ങൾക്കായി കണക്കാക്കി ടേക്ക് ഹോം രേഷൻ ആയി

അനുവദിക്കുന്നു. ഇപ്രകാരം ഒരു കുട്ടിക്ക് ഒരുദിവസം റാഗി-20 gm (500 gm/month), ശർക്കര- 50 gm(1250 gm/month), അരി- 60 gm(1500 gm/month), ചെറുപയർ-20gm(500 gm/month), നുറുക്ക് ഗോതമ്പ്- 65gm (1300gm/month), കപ്പലണ്ടി-10 gm(250 gm/month) എന്നിവ അങ്കണവാടികളിലൂടെ ടേക്ക് ഹോം രേഷൻ അനുവദിക്കുന്നു. കേന്ദ്ര സർക്കാർ നിഷ്കർഷിച്ചിട്ടുള്ള 500 കലോറി ഊർജ്ജവും 12-15 ഗ്രാം പ്രോട്ടീനും ഇതിലൂടെ ഉറപ്പാക്കുന്നു. അർഹതാ മാനദണ്ഡം അങ്കണവാടിയിൽ രജിസ്റ്റർ ചെയ്തിട്ടുള്ള എല്ലാ ഗുണഭോക്താക്കൾക്കും ഈ പദ്ധതിയുടെ ആനുകൂല്യവും ലഭിക്കുന്നതാണ്. ഗർഭിണികൾ, പാലൂട്ടുന്ന അമ്മമാർ എന്നിവർക്ക് 15 മാസത്തേയ്ക്ക് (ഗർഭകാല ആരംഭം മുതൽ പ്രസവശേഷം 6 മാസം വരെ) ഗോതമ്പ് - 130gm (3250gm/month), എണ്ണ- 10gm(250gm/month), കപ്പലണ്ടി-10 gm (250gm/month) എന്നിവ ടേക്ക് ഹോം രേഷനായി അനുവദിക്കുന്നു. കേന്ദ്ര സർക്കാർ നിഷ്കർഷിച്ചിട്ടുള്ള 600 കലോറി ഊർജ്ജവും 18-20 ഗ്രാം പ്രോട്ടീനും ഇതിലൂടെ ഉറപ്പാക്കുന്നു. അർഹതാ മാനദണ്ഡം അങ്കണവാടിയിൽ രജിസ്റ്റർ ചെയ്തിട്ടുള്ള എല്ലാ ഗുണഭോക്താക്കൾക്കും ഈ പദ്ധതിയുടെ ആനുകൂല്യവും ലഭിക്കുന്നതാണ്.

2. Scheme for Adolescent Girls -സ്കൂളിൽ പോകാത്ത (School dropout) ആയ 11-14 വയസ്സുവരെയുള്ള പെൺകുട്ടികൾക്ക് കേന്ദ്ര ഗവൺമെന്റിന്റെ സ്കീം ഫോർ അഡോളസെന്റ് ഗേൾസ് പദ്ധതിയിലൂടെ കേന്ദ്രഗവൺമെന്റിൽ നിന്നുള്ള ലഭ്യതയനുസരിച്ച് ഒരു ദിവസം 150 gm എന്ന രീതിയിൽ ഒരു മാസത്തിൽ 25 ദിവസത്തേയ്ക്കുള്ള 3.75 kg ഗോതമ്പ് ആട്ടയാക്കി മാവേലി സ്റ്റോറുകൾ മുഖേന അർഹരായ ഗുണഭോക്താക്കൾക്ക് വിതരണം ചെയ്യുന്നു. കൂടാതെ പ്രതിദിനം 600 കലോറി ഊർജ്ജവും 18 - 20 ഗ്രാം പ്രോട്ടീനും ലഭിക്കുന്ന വിധത്തിലുള്ള ഭക്ഷണ പദാർത്ഥം take home ration ആയി ഓരോ മാസവും (25 ദിവസം) നൽകുന്നതിലേയ്ക്കുള്ള കേന്ദ്ര വിഹിതം പദ്ധതി ഓഫീസർമാർ മുഖേന ബന്ധപ്പെട്ട പഞ്ചായത്തുകൾക്ക് അനുവദിക്കുന്നു. അർഹതാ മാനദണ്ഡം 11 - 14 വയസ്സുവരെയുള്ള സ്കൂളിൽ പോകാത്ത (School dropout) പെൺകുട്ടികളാണ് പദ്ധതിയുടെ ഗുണഭോക്താക്കൾ.

3. കമ്മ്യൂണിറ്റി കിച്ചൻ പദ്ധതി പാലക്കാട് ജില്ലയിലെ അട്ടപ്പാടിയിൽ 2013-ലുണ്ടായ ശിശുമരണങ്ങളുടെ പശ്ചാത്തലത്തിൽ പോഷകാഹാര ലഭ്യത ഉറപ്പാക്കുക എന്ന ഉദ്ദേശ്യത്തോടെ ആരംഭിച്ച പദ്ധതിയാണിത്. പ്രസ്തുത പദ്ധതിയിലൂടെ കുടുംബശ്രീ മുഖേന ഭക്ഷണ സാധനങ്ങൾ ഏറ്റെടുത്ത് പാചകം ചെയ്ത് ഭക്ഷണപദാർത്ഥം രാവിലെയും വൈകുന്നേരവും ഗുണഭോക്താക്കൾക്ക്

വിതരണം ചെയ്യുന്നു. ഒരാൾക്ക് ഒരു നേരത്തെ ഭക്ഷണത്തിൽ 130 ഗ്രാം ധാന്യം, 130 ഗ്രാം പയറുവർഗ്ഗങ്ങൾ, 5 ഗ്രാം എണ്ണ, 5 ഗ്രാം പലവ്യഞ്ജനങ്ങൾ എന്നിവ കൂടാതെ പച്ചക്കറികളും ഇലക്കറികളും അടങ്ങിയിരിക്കുന്നു. അർഹതാ മാനദണ്ഡപ്രകാരം കുട്ടികൾ, ഗർഭിണികൾ, മുലയൂട്ടുന്ന അമ്മമാർ, ഭിന്നശേഷിയുള്ളവർ, കിടപ്പുരോഗികൾ, വയോജനങ്ങൾ, വിധവകൾ, മാനസിക-ശാരീരിക വെല്ലുവിളി നേരിടുന്നവർ തുടങ്ങിയവരാണ് ഗുണഭോക്താക്കളായിട്ടുള്ളത്.

4. ആദ്യ 1000 ദിന പരിപാടി- ആദ്യ 1000 ദിന പരിപാടിയിലൂടെ അർഹരായ ഗർഭിണികൾക്കും മുലയൂട്ടുന്ന അമ്മമാർക്കും ഒരു മാസം 3 kg തെറാപ്യൂട്ടിക് ഫുഡ് എന്ന ക്രമത്തിൽ അനുവദിക്കുന്നു. ഓരോ ജില്ലയിലും തെരഞ്ഞെടുത്ത 2 പ്രോജക്ടിലാണ് (ആകെ 28 പ്രോജക്ടുകളിൽ) പദ്ധതി നടപ്പിലാക്കിവരുന്നത്. അർഹതാമാനദണ്ഡം പദ്ധതിയുടെ ഭാഗമായി നടപ്പിലാക്കുന്ന മെഡിക്കൽ ക്യാമ്പിലെ മെഡിക്കൽ ഓഫീസറുടെ സർട്ടിഫിക്കറ്റിന്റെ അടിസ്ഥാനത്തിലാണ് അർഹരായ ഗുണഭോക്താക്കളെ തെരഞ്ഞെടുക്കുന്നത്. എന്നാൽ കോവിഡ്-19-ന്റെ പശ്ചാത്തലത്തിൽ മെഡിക്കൽ ക്യാമ്പ് നടത്താൻ കഴിയാത്ത സാഹചര്യത്തിൽ ചുവടെ പറയുന്ന മാനദണ്ഡങ്ങളിൽ ഏതെങ്കിലും ഒന്നിൽ ഉൾപ്പെടുന്നപക്ഷം ഗുണഭോക്താവായി കണക്കാക്കാവുന്നതാണ്.

- a) ഗർഭിണിയുടെ ഭാരം 45 kg-ൽ കുറവ്, ഉയരം 145 cm-ൽ താഴെ
- b) ഗർഭകാലത്ത് ഭാര വർദ്ധനവ് കുറവായവർ (ആദ്യ 3 മാസം 1.5 kg-ൽ താഴെയും തുടർന്നുള്ള മാസങ്ങളിൽ 1 kg-ൽ താഴെയും ഭാര വർദ്ധനവ് ഉള്ളവർ)
- c) ഗർഭകാലത്ത് വിളർച്ചയോ, വൈറ്റമിൻ ബി-യുടെ അപര്യാപ്തതയോ ഉള്ളവർ.
- d) പട്ടികജാതി, പട്ടികവർഗ്ഗത്തിൽപ്പെട്ട ഗർഭിണികൾ/മുലയൂട്ടുന്ന അമ്മമാർ
- e) ഗർഭിണിയായ സമയത്ത് 18.5-ൽ താഴെ BMI ഉള്ളവർ
- f) ഗർഭിണിയുടെ പ്രായം 20-ൽ താഴെയോ 35-ൽ കൂടുതലോ
- g) ജനനഭാരം കുറവുള്ള കുഞ്ഞുങ്ങളുടെ അമ്മമാർ
- h) ഇരട്ടക്കുട്ടികളുള്ള അമ്മമാർ
- i) പോഷകാഹാരക്കുറവുള്ള കുട്ടികളുടെ അമ്മമാർ